



Deepsea Aberdeen komin til oljuleiðirnar nær føroyska markið, har hann skal bora brunnar fyri BP komandi sjeý árin.

# Seta hol á sjeý ára borivætlan nær føroyska markið

Jan Müller

30.04.2015 - 09:47

[Oljan.fo](http://Oljan.fo)

Um somu tíð sum nógvar boriverkætlanir mestsum kring allan heim verða lagdar á hillina til at bíða eftir hægri oljuprísnum, hendir júst tað øvugta eystan fyri føroyska markið. Í hesum døgum er spildurnýggi boripallurin “Deepsea Aberdeen” farin undir eina sjeý ára boriverkætlan fyri BP, Shell og OMV. Talan er um stóru oljukeldurnar Loyal og Schiehallion, sum liggja skamt frá føroyska markinum, har tað verða gjørdar útbyggingar og nýløgur fyri hundræðtals milliardir kr.

So mikið stórar eru goymslurnar í undirgrundini, at oljufeløgini eru farin undir eina risastóra verkætlan, sum skal økja um framleiðsluna og leingja munandi um livitíðina hjá keldunum. Eitt nýtt framleiðsluskip, Glen Lyon, verður bygt, og nýggjur útbúnaður verður settur á havbotnin. Glen Lyon skal taka ímóti fyrstu oljuni seint í 2016. Verkætlanin, sum ber heitið "Quad 204" verður mett sum ein av teimum størstu í okkara parti av heiminum. Hon skal tryggja Bretlandi olju og gass í mong ártíggju. Tað er Odfjell Drilling, sum eigur pallin, ið BP hevur leigað í eitt tíggju ára skeið.

Umframt hesa risaverkætlan so tætt upp at føroyska landgrunninum, stendur BP eisini fyri enn eini nýggjari útbygging av Clair oljukelduni, kallað Clair Ridge. Tað verður næsta útbyggingin og verður harumframt eisini arbeitt við at finna rætta staðið á hesi risastóru oljukeldu at byggja út tríðja framleiðslustaðið.

Við føroyskum eygum kann ein siga, at hetta stóra virksemin so stutt frá markinum, fer uttan iva framhaldandi at varðveita áhugan hjá altjóða oljufeløgum fyri føroyska økinum. Hóast turrar brunnar í Føroyum, so gevur tað vónir fyri føroyska økið í framatíðini, at so stórar útbyggingar av oljukeldum og undirstøðukervi fara fram í næsta grannalag. Aftrat hesum koma eisini ætlanir um at byggja út Rosebank kelduna, ið liggur uppafur tættari markið. Eftir at hava lagt ta útbyggingina á hillina í eina tíð, er Chevron, sum er fyrstøðufelag nú av álvara farið undir at raðfesta útbyggingina. Hetta tí tað hevur borið til at minka munandi um útreiðslurnar eftir nærri kanningar. Eitt nú er úrslitið av hesum kanningum, at tað verður ikki neyðugt at bora so stórt tal av framleiðslubrunnum, sum upprunaliga mett.

Eisini aðrastaðni á Atlantsmótinum eru glottar, hóast ringu tíðirnar í oljuvinnuni. Total og Dong eru við at leggja seinastu hond á stóra gassútbygging, og sunnan fyri eru feløgini Premier Oil og Hurricane hvør í sínum lagi við at leggja til rættis útbyggingar av tveimum nýggjum oljuleiðum.